

RI UWUJ RI JUDAS

Keb' oxib' tzij puwi' ri Uwuj ri Judas

We wuj ri' are kuch'a' ri jetaq ajtijab' che man kekojon ta chrech ri Dyos e che k'o jun kik'aslemal che man utz k'aslemal taj.

RI UWUJ RI JUDAS

Ri rachalal ri Santi'ago, chkech ri e'uloq' ri Dyos Tatxel

¹Ri Judas, ajpatanijel rech ri Jesus Kristo, ri rachalal ri Santi'ago, chkech ri esik'italik, ri eloq'laj rumal ri Dyos Tatxel, e che ek'olom rech toq'ob'isab'al uwach ri Jesus Kristo; ²chiwech ri ix, ri nimalaj utzil e nimalaj loq'oq'eb'al k'u'x.

Ri qakolotajem

³Ix nuloq'laj, ri in, sib'alaj kwaj xintz'ib'aj chiwech puwi' ri qakolotajem, e wilom, che rajawaxik che ri in kinb'an weri', arech kinya' jun tzij rech ichuq'ab', arech ri ix, xas kikoq' ichuq'ab' pa ri toq'ob'isab'al uwach ri qakojonik, che xa pa jumul xya'taj chkech ri etyoxlaj taq winaq. ⁴Rumal rech, che pa k'u'talik xe'okik chixo'l ri ix, ejujun taq winaq, che chi pa ri ojer tzij uloq, ri Tz'ib'atalik xuq'alajisaj we q'atojtzij ri': we winaq ri' man k'o ta kikojonik, kkik'aslemaj jun itzelalaj k'aslemal ruk' ri nimalaj usipanik ri Qadyos, man kaj ta uwach ri jun chi Ajaw, ri Qajawxel Jesus Kristo.

Ri Sodoma e ri Gomorra

⁵Ri in, kwaj kinna'taj chiwech, che ri ix xe'ta'matajik iwumal weri' chi pa junalik; che ri Ajawxel, aretaq chi' xekolotaj rumal are' ri winaq chuwach ri rulew ri Egipto, chi chanim xe'ukamisaj ri jachintaq ri man xekojon taj. ⁶K'atek'uri', ri anjelib', ri man xekanaj ta kan pa ri nab'e kik'olib'al, e xane are xkiya' kan ri kachoch, e'ujat'im chi k'ate' na pa ri q'atojtzij rech ri Nimalaj Q'ij; e'ujat'im pa junalikalaj taq yutb'al e chi pa uk'isb'alil taq ri q'equ'mal. ⁷E xoquje' ri Sodoma e ri Gomorra e ri tinimit che ek'o chunaqaj chkech, ejacha ri e'anjelib' ri', xemakunik e xkaj chik jun chi uwach b'aqilal; ri e'are' ejun k'amab'al no'j, k'o ri q'atojtzij pakiwi' e tajin kkik'axk'olij jun junalikalaj k'aslemal pa ri q'aq'.

We winaq ri', ruk' itzel chomanik, kktzelaj uwach ri b'aqilal

⁸Xoquje' ejeri' nak'ut we winaq ri', ruk' jun itzelalaj chomanik, kkib'an ri itzel ruk' ri b'aqilal; kktzelaj uwach ri Ajawinik, kkib'ij itzel taq tzij chkech ri Enimalaj taq Q'ijil. ⁹K'atek'uri', ri nimalaj anjel Migue'l, aretaq chi' xch'o'jin ruk' ri K'axtok' rumal ri ub'aqil ri Mo'ises; man xukach' taj xub'ij ri itzel q'atojtzij puwi' ri are', xuwi xub'ij: «Chuk'ajisaj b'a' awach ri Ajawxel!». ¹⁰K'atek'uri', ri e'are', kkiyoq'o e kkib'ij itzel tzij puwi' ri jastaq che man kkich'ob' taj; e ri e'are', ejeri' jas ri awaj che man k'o ta kichomanik; kkisach kib' chupam ri jastaq che si keta'm wi ri e'are'; ri jastaq keta'm jeri' jas ri kib'antajik e'are'.

Ri ub'e ri Ka'in

¹¹Itzel b'a' chkech ri e'are', rumal rech che xeb'e pa ri ub'e ri Ka'in, xkik'yaq kib' pa ri itzel uchomanik ri B'ala'am xa rumal rech che xkaj pwaq; xk'is kiwach pa ri itzel rech ri Kore. ¹²Ri e'are' e jun nimalaj k'ax pa ri iwa'im; utz utzalaj kiwa'im kkib'ano chkiwach

nimalaj konojel: ri e'are' ejacha sutz' che man k'o ta joron ruk'am e xa jeri' ke'ujumumej ub'i ri kyaqiq'; ejacha che' erech k'isb'al junab' che man k'o ta kiwach; kamul chik ekaminaq e chi eb'oqom chi pa ri urab' uloq, ¹³e'uq'etal rech ri polow che kkichub'aj ri uwoqow kik'ixb'al, ejacha ch'imil che kesachik e che keb'e pa ri junalik e nimalaj q'equ'mal. ¹⁴Ri Henok, ri uwoq tatxel chuwach chi aq'anoq ri Adam, ri are q'axel utzij ri Dyos che xub'ij pakiwi': «Kamik ri', ri Ajawxel petinaq uloq kuk' ri e'utyox anjelib' che sib'alaj kekichiwik, ¹⁵arech kub'ana' ri q'atoztzij pakiwi' nimalaj konojel ri man kekojon taj e puwi' ronojel ri xkib'ano; puwi' ri k'axalaj taq tzij xkib'ij puwi' ri Are' ri e'ajmakib' che man kekojon taj». ¹⁶K'atek'uri', ri e'are', kewixwatic, kejiłowik, keb'e pa ri kirayib'al; ri upakichi' kkib'ij k'axalaj taq tzij; kkib'ij jun utzalaj tzij xa rumal che k'o jun kkaj.

Ri uk'utik ri tzij kkib'an ri e'u'apostol ri Qajawxel

¹⁷K'atek'uri', ri ix, ixloq'laj; china'tisaj b'a' ri xkiya' ub'ixik chiwech ri e'u'apostol ri Qajawxel Jesuskristo. ¹⁸Ri e'are' xkib'ij chiwech: «Pa ri uk'isb'al ri uwachulew, kek'oji' ejujun ri' che kketz'eb'ej na ri' uwach ri winaq, e kkik'aslemaj ri' je' jas kraj ri itzel taq kirayinik». ¹⁹E'are wa' ri kkib'an k'ax, ejachnel taq wachaj, ri e'are' e'awaj che man k'o ta kuxlab'al.

Ri uchak ri loq'oq'eb'al k'u'x

²⁰K'atek'uri', ri ix, ixloq'laj, chiyaka' iwib' pa ri tyoxlaj kojonik, chixch'aw b'a' ruk' ri Dyos pa ri Tyoxlaj Uxlab'xel, ²¹qas chik'olo' b'a' iwib' pa ri loq'oq'eb'al uk'u'x ri Dyos, chiweye'j b'a' ri loq'oq'eb'al uk'u'x ri Qajawxel Jesus Kristo chuwach ri junalikalaj k'aslemal. ²²Chkech ri kub'an keb' kik'u'x, ri xaq keyojka'rik; chiya'a' b'a' ri utzalaj chomanik chkech; ²³ri enik'aj chik, che'ikolo' b'a' chuwach ri q'aq'; k'atek'uri', ri enik'aj chik, chixib'ij b'a' iwib' chkiwach e xas xoquje' chipaqchi'j b'a' ri itzel atz'yaq che tz'il rumal ri kib'aqil.

Chrech ri Are'...

²⁴Chrech ri Are', che kkowinik kixuk'ol chuwach ri makaj e che kkowinik ixch'ajch'oj kixukoj chuwach ri uq'ijil e ruk' nimalaj ki'kotemal, ²⁵chrech ri Are', ri jun chi Dyos, ri Qakolonel Jesus Kristo Qajawxel, chech ri nimalaj q'ijil, nimalaj chuq'ab' chi ojer kanoq, chi kamik ri' e chi chub'eq'ij chub'esaq! ;Amen!